

**प्रादेशिक समाचार**  
**आकाशवाणी, भोपाल**  
**प्रातःकालीन समाचार**

मुख्य समाचार :-

- भारतीय सशस्त्र बलों ने पाकिस्तान के आतंकी ढांचों पर किया हमला, कई आतंकी शिविर किये ढेरा।
- प्रदेश के पांच जिलों सहित देश के 244 इलाकों में आज होगी युद्ध के दौरान बचाव के तरीकों की मॉक ड्रिल।
- प्रधानमंत्री नरेंद्र मोदी ने कहा है कि भारत की नदियों का पानी अब देश के हितों के लिए इस्तेमाल किया जाएगा।
- सामान्य विश्वविद्यालय प्रवेश परीक्षा-स्नातक-सीयूईटी-यूजी 13 मई तक के लिए हुई स्थगित।

अब समाचार विस्तार से:-

भारत-ऑपरेशन सिंदूर

भारतीय सशस्त्र बलों ने पाकिस्तान और पाकिस्तान अधिकृत जम्मू और कश्मीर में मध्य रात्रि को आतंकी ढांचों पर प्रहार करते हुए ऑपरेशन सिंदूर की शुरूआत की। जिन ठिकानों पर सशस्त्र बलों ने हमला किया है, उन्हीं ठिकानों से भारत के विरुद्ध आतंकी हमलों के निर्देश दिए गए और योजना बनाई गई थी। रक्षा मंत्रालय ने एक वक्तव्य में कहा कि नौ ठिकानों को निशाना बनाया गया। मंत्रालय ने बताया कि किसी भी पाकिस्तानी सैन्य केन्द्र को निशाना नहीं बनाया गया। एयर स्ट्राइक में 30 आतंकी मारे गए और दर्जन भर से ज्यादा घायल हुए हैं। वहीं रक्षा विशेषज्ञ प्रफुल्ल बख्शी ने बताया कि यह एयर और आर्टिलरी की मिक्स स्ट्राइक है।

मॉक ड्रिल

देश के 12 राज्यों और 2 केंद्र शासित प्रदेशों के 244 इलाकों में युद्ध के दौरान बचाव के तरीकों की मॉक ड्रिल होगी और ब्लैकआउट एक्सरसाइज की जाएगी। गृह मंत्रालय ने इन इलाकों को सिविल डिफेंस डिस्ट्रिक्ट के तौर पर सूचीबद्ध किया है। केंद्रीय गृह सचिव गोविंद मोहन ने ड्रिल की तैयारियों की समीक्षा के लिए राज्यों और केन्द्र शासित प्रदेशों के मुख्य सचिवों के साथ वीडियो कांफ्रेंसिंग के जरिये बैठक की। अग्निशमन सेवा, सिविल डिफेंस और होमगार्ड के महानिदेशक विवेक श्रीवास्तव ने कहा कि आम लोगों को घबराना नहीं चाहिए क्योंकि यह एक प्रारंभिक अभ्यास है।

मॉक ड्रिल में प्रदेश के पांच जिलों भोपाल, इंदौर, ग्वालियर, जबलपुर और कटनी को शामिल किया गया है। पेश है हमारे संवाददाता की

वीओ-संजीव शर्मा

देश में आज होने जा रही मॉक ड्रिल में मध्यप्रदेश के पांच जिलों भोपाल, इंदौर, ग्वालियर, जबलपुर और कटनी को शामिल किया गया है। इन सभी जिलों में हवाई हमले की चेतावनी वाले सायरन बजेंगे। साथ ही पूरे शहर में ब्लैक आउट कर दिया जाएगा।

मुख्यमंत्री डॉ मोहन यादव ने मॉक ड्रिल को लेकर कहा कि प्रधानमंत्री जो भी निर्देश देते हैं तो काम जरूर पूरा होता है। हमारी तीनों सेनाएं देश के दुश्मनों से निपटने के लिए पूरी तरीके से तैयार है। वहीं, मॉक ड्रिल को लेकर कल भोपाल में पुलिस हेड क्वार्टर में महत्वपूर्ण बैठक हुई। उसमें सभी विभागों के आला अधिकारी शामिल हुए।

संजीव शर्मा, आकाशवाणी समाचार, भोपाल

तीसरी नदी जोड़ो परियोजना

मुख्यमंत्री डॉ. मोहन यादव ने कहा है कि प्रदेश शीघ्र ही तीसरी नदी जोड़ो परियोजना के क्रियान्वयन की ओर अग्रसर हो रहा है। यह परियोजना महाराष्ट्र के सहयोग से क्रियान्वित की जाएगी। इसमें महाराष्ट्र के साथ ताप्ती बेसिन मेगा रिचार्ज परियोजना के लिए एमओयू होने जा रहा है। महाराष्ट्र

के मुख्यमंत्री देवेन्द्र फडणवीस भी 10 मई को भोपाल में मौजूद रहेंगे। दोनों राज्यों में सिंचाई क्षेत्र के विस्तार और पेयजल उपलब्धता को सुगम बनाने में यह परियोजना महत्वपूर्ण भूमिका निभाएगी। इससे गुजरात भी लाभान्वित होगा।

### एआई कार्यशाला

मध्यप्रदेश राज्य इलेक्ट्रॉनिक्स विकास निगम एवं राष्ट्रीय ई-गवर्नेंस प्रभाग द्वारा कल और 9 मई को 'भारत/डचट्ट कृत्रिम बुद्धिमत्ता, आधार और डिजिटल गवर्नेंस में नवाचार' विषय पर कार्यशाला का आयोजन भोपाल में किया जाएगा। कार्यशाला डिजिटल गवर्नेंस को अधिक प्रभावी, समावेशी और नागरिकोन्मुखी बनाने के लिये 'कृत्रिम बुद्धिमत्ता'; 'पद्ध और 'आधार'; न्यूक्लियर के प्रयोग की संभावनाओं पर केंद्रित होगी। कार्यशाला में नीति-निर्माताओं, तकनीकी विशेषज्ञों, शिक्षाविदों और सरकारी प्रतिनिधियों की भागीदारी से नॉलेज शेयर और विचार-विमर्श किया जायेगा।

### पीएम-इंडिया-2047

प्रधानमंत्री नरेंद्र मोदी ने कहा है कि भारत की नदियों का पानी अब देश के हितों के लिए इस्तेमाल किया जाएगा। नई दिल्ली में कल एक निजी टीवी चैनल के सम्मेलन में प्रधानमंत्री ने कहा कि भारत का पानी पहले बाहर चला जाता था, अब भारत के हितों के लिए इस्तेमाल किया जाएगा। प्रधानमंत्री ने केन-बेतवा लिंक परियोजना और पार्वती-कालीसिंध-चंबल लिंक परियोजना जैसी प्रमुख परियोजनाओं का हवाला देते हुए कहा कि इन पहलों से पानी की उपलब्धता सुनिश्चित होगी और लाखों किसानों को लाभ होगा।

### मुख्यमंत्री वक्फ भवन

मुख्यमंत्री डॉ. मोहन यादव ने कहा है कि राज्य के वक्फ बोर्ड का नया भवन भोपाल में बनेगा। भवन का नाम पूर्व राष्ट्रपति डॉ. ए.पी.जे. अब्दुल कलाम के नाम पर होगा। मुख्यमंत्री डॉ. यादव ने यह घोषणा कल वक्फ सुधार जनजागरण अभियान कार्यक्रम में की। मुख्यमंत्री डॉ. यादव ने कहा कि वक्फ दान की संपत्ति है। दान की संपत्ति का उपयोग समाज हित में होना चाहिए। नये वक्फ कानून में यही संशोधन किया गया है। कानून पहले की विकृतियों को दूर करता है। वक्फ कानून के माध्यम से वक्फ संपत्तियों को सुरक्षित रखना सुनिश्चित किया गया है।

### सीयूईटी-यूजी-एनटीए

सामान्य विश्वविद्यालय प्रवेश परीक्षा- स्नातक, सीयूईटी, यूजी 13 मई तक के लिए स्थगित कर दी गई है। राष्ट्रीय परीक्षा एजेंसी ने कल रात यह घोषणा की। पहले यह परीक्षा 8 मई से शुरू होने वाली थी।

राष्ट्रीय परीक्षा एजेंसी ने कहा है कि अभ्यर्थियों के लिए परीक्षा केंद्रों के शहरों की सूचना पर्ची आज जारी की जाएगी। सीयूईटी-यूजी में इस वर्ष रिकॉर्ड साढ़े तेरह लाख आवेदन आए हैं। पिछले साल से पैटर्न में बदलाव करते हुए, परीक्षा केवल कंप्यूटर-आधारित टेस्ट-सीबीटी मोड में आयोजित की जाएगी। यह परीक्षा 2024 में पहली बार हाइब्रिड तरीके से आयोजित की गई थी।

### आईपीएल

आईपीएल टी20 क्रिकेट में बारिश से प्रभावित मुकाबले में गुजरात टाइटंस ने मुंबई इंडियंस को तीन विकेट से हरा दिया है। पहले बल्लेबाजी करने उतरी मुंबई इंडियंस की टीम ने निर्धारित 20 ओवर में 8 विकेट पर 155 रन बनाए, लेकिन बारिश के चलते गुजरात टाइटंस को डकवर्थ-लुईस-स्टर्न पद्धति के अनुसार 19 ओवर में 147 रन बनाने का संशोधित लक्ष्य मिला। इस जीत के बाद गुजरात टाइटंस अंक तालिका में शीर्ष पर आ गई है। वहीं, मुंबई इंडियंस चौथे स्थान पर है।

### भारतीय वायुसेना-अभ्यास

भारतीय वायुसेना आज से राजस्थान में पाकिस्तान से लगी अंतरराष्ट्रीय सीमा पर दो दिवसीय सैन्य अभ्यास करेगी। भारतीय वायुसेना ने इसे पूर्व नियोजित नियमित प्रशिक्षण अभ्यास कहा है, जिसमें राफेल, सुखोई-30 और जगुआर विमानों सहित अग्रिम पंक्ति के सभी लड़ाकू विमान शामिल होंगे। यह अभ्यास दोपहर साढ़े तीन बजे शुरू होगा और प्रभावित क्षेत्रों में हवाई क्षेत्र को प्रतिबंधित करते हुए गुरुवार रात साढ़े नौ बजे तक जारी रहेगा।

अब कुछ समाचार संक्षेप में .....

- इंदौर में जिला सैनिक कल्याण कार्यालय द्वारा पूर्व सैनिकों, वीर नारियों, विधवाओं तथा आश्रितों के लिए पूर्व सैनिक सम्मेलन का आयोजन 9 मई को किया जा रहा है।
- रायसेन जिले में चलाए जा रहे जल गंगा संवर्धन अभियान के तहत उपलब्ध जल संरचनाओं जैसे तालाब, पुराने कुंआ, और नदियों में श्रमदान के द्वारा स्वच्छता कार्य किए जा रहे हैं।
- पन्ना जिले में 10 मई को जिला न्यायालय एवं समस्त तहसील न्यायालयों में नेशनल लोक अदालत का आयोजन किया जा रहा है।
- उमरिया में पिछले वर्ष की तुलना में इस वर्ष हाई स्कूल के परीक्षा परिणाम में 24 दशमलव 5-3 प्रतिशत तथा हायर सेकेण्डरी के परीक्षा परिणाम में 19 दशमलव 4-9 प्रतिशत वृद्धि हुई है।
- श्योपुर जिले में 33 उपार्जन केन्द्रों पर अब तक 1 लाख 8 हजार 864 मैट्रिक टन गेहूं की खरीद की जा चुकी है।
- मन्दसौर में जिला पोषण समिति की बैठक 1 अप्रैल से 15 अप्रैल तक जिला स्तरीय अधिकारियों द्वारा आंगनबाड़ी केंद्रों के निरीक्षण में पाई गई कमियों के संबंध में चर्चा की गई।

-----